

సినీ బేతాళ కథలు

- డా. కె.వివేకానందమూర్తి



ఒకప్పటి మిమిక్రీ ఆర్టిస్ట్, సినీనటుడు, సినీపత్రికా సంపాదకుడు, ఇప్పటికీ చక్కటి కథారచయిత, విదేశంలో తెలుగువైద్యుడు. డా.కె.వివేకానందమూర్తిగారి కలం నుంచి నెలకో సినీ బేతాళ కథ ..కౌముది పాఠకుల కోసం ప్రత్యేకం..!!

ధ్రువతార

తెలుగు సినీమాలు కొత్త రిలీజులన్నీ విరివిగా చూస్తున్నా, విసుగు చెందని విక్రమార్కుడు మళ్ళీ బేతాళుడి శవాన్ని కండువాలా భుజం మీద వేసుకుని నడక సాగించాడు.

‘విక్రమార్కా! ఈ మధ్య కథల్లో బరువు తగ్గిపోతోంది. నేను శవాన్నయి బరువెక్కిపోతున్నాను. అంచేత నీకు శ్రమ కలుగకుండా ఒక కథ చెప్తాను’ అని బేతాళుడు కథ చెప్పడం ప్రారంభించాడు.

- కాలింగ్ బెల్ మోగింది.

భ్రమరాంబ తలుపు తీసి, విభ్రమాంబ అయిపోయింది. కళ్ళప్పగించి చూస్తూ, ‘జై శ్రీమన్నారాయణ!’ అంటూ ఆలోచన రాకముందే దైవాన్ని స్మరించింది. ఆమె ఎదుట అక్షయ పుణ్యమూర్తి, అనంతయశోవిభువుడు అయిన నీల మేఘశ్యాముడు దరహాసిస్తూ, ధనుర్భాణాల్లో దర్శనమిచ్చాడు. ‘శ్రీరామచంద్ర’ అంటూ వొంగి కాళ్ళకు నమస్కరించింది.

శ్రీరాముడు ఇంట్లోకి వచ్చి తన భుజానికున్న విల్లంబులను తీసి, కోట్ హీంగర్ కి తగిలించాడు. భ్రమరాంబ తేరుకుంది, భర్తను అడిగింది - ‘అదేవీటి? పేకప్ లేటయిందా! మేకప్ తియ్యకుండా ఇంటి కొచ్చేసారు?’

‘ఈ చిత్రం షూటింగు అంతా పూర్తయ్యేదాకా ఈ మేకప్ తీయజాలను. నేనిప్పుడు శ్రీ రాముణ్ణి, నువ్వు సీతవి. సీతా!’

‘ఓకే.. రామా! నా హీరో రాముడైతే నేను సీతనే కదామరి. కాఫీ కలపనా రామా?’

‘వలదు. ఈ చిత్రం ‘అరణ్యకాండ’ పూర్తయ్యేదాకా కం దమూలములనే భుజయింతును.’

‘ఇంట్లో కందలేదే మరి?’

‘పోనీ పెండలమున్నదా?’

‘పెండలం, చామ కూడా లేవు. బంగాళా దుంపలున్నాయి. జాకెట్ పాటేటో చేసి ఇవ్వనా?’

‘కథానాయికలే జాకెట్లు వలదనుచూ జారవిడిచే తరుణమందు, నీవు బంగాళాదుంపకు కూడా జాకెట్లు ధారణ చేయనుంటివి. సీతా! నీవు తప్పక సెన్సారు బోర్డు సభ్యురాలివై విరాజిల్లుదువు.’

‘ఏవండీ! వేషం సరే, భాష కూడా పౌరాణికమేనా?’

‘అవును సీతా! నా వేషం చిత్రోచితం - నా భాష పాత్రోచితం.’

‘సరే అయితే రెడీ చేస్తాను. ఇంట్లో తింటారా? గార్డెన్లో తింటారా?’

‘సీతా ఇది త్రేతాయుగం. వనము కాలకృత్యములకు, మన పర్లశాలనందే భుజింతుము. కలియుగ వాసులు గృహమునందు కాలకృత్యములు నిర్వర్తించి, వనమునందు భుజింతురు.

‘అవును. నిజమే రామా! కలియుగంలో ఇంట్లో టాయిలెట్టు, గార్డెన్లో బార్బెక్యూ పెసరట్టు అర్థమైనది.’ అని భార్య భ్రమరాంబ జాకెట్ పాటేటో చెయ్యడానికి కిచెన్లోకి నడిచింది. -

- ‘విక్రమార్కా! ఇది నేను చెప్పే అనగనగా ఒక హీరోగారి కథ, అన్నా అనకపోయినా కూడా ఆయన హీరోగారే. కొత్తలో కాసిని పరిచయ వేషాలు వేసినా, అన్నీ ఇప్పుడు హీరో వేషాలే వేస్తాడు. సినిమా తర్వాత సినిమా చెయ్యాలని వరుసగా అన్నీ వేషాలు ఒప్పుకోడు. అసలు ఒక వేషం చేసేటప్పుడు ఒక వేషమే. రెండు మూడు సినిమాల్లో ఒకేసారి ఒప్పుకుని వెధవేషాలెయ్యడు. నిజానికి నాలుగైదేళ్ళ కోసారి ఒక వేషం చేస్తాడు. అంతే - ‘అరణ్యకాండ’ చిత్రం షూటింగ్ పూర్తయ్యేదాకా మన హీరోగారు ఇంటా బైటా శ్రీరాముడిగానే జీవించారు. కటిక నేలమీద శయనిస్తూ కందమూలాలు కానిస్తూ కడు నిష్ఠగా కాలోషిట్స్ కంప్లీట్ చేశాడు.

‘అరణ్యకాండ’ చిత్రం రిలీజై హిట్టయింది. ప్రేక్షకులంతా హీరోగారిని దేవుడిగా, రాముడిగా కొలిచారు. ఇంటింటా హీరో ఫోటోలు పెట్టుకుని శ్రీరామ రామ రామేతి, రమే రామే మనోరమే అని స్తుతించారు. హీరోగారిని ఉత్తమ నటుడి అవార్డులు జాతీయంగానూ, అంతర్జాతీయంగానూ వరించాయి. ‘బేతాళుడు కొనసాగిస్తున్నాడు, ‘వింటున్నావా విక్రమార్కా?’

‘అరణ్యకాండ’ చిత్రం తర్వాత మన హీరో ఏళ్ళు గడిచినా ఏ సినిమా చెయ్యలేదు. భార్య భ్రమరాంబతో సంసారం సాఫీగా గడిపేస్తున్నాడు.

ఒక రోజు హీరోతో భార్య అంది - ‘బాగా గాప్ తీసుకుంటున్నారు. మళ్ళీ మంచి పిక్చర్ కటి చెయ్యొచ్చుగా’ అని ప్రోత్సహించింది. హీరో సరేనన్నాడు. అదే టైముకి ఒక నిర్మాతగారికి శరత్ ‘దేవదాసు’ని మళ్ళీ భారీ చిత్రం చెయ్యాలనే కోరిక కలిగింది. దేవదాసు పాత్రకు ఇప్పటి నటుల్లో మన హీరోగారొక్కరే న్యాయం చెయ్యగలరని తలచారు. తలపు విన్నవించారు. మన హీరోగారు ఓకే అన్నారు. దేవదాసు సినిమా షూటింగ్ మొదలయ్యింది.

అవాళ సాయంత్రం హీరో లేటుగా ఇంటికొచ్చాడు. తూలుతూ తలుపు కొట్టాడు. భార్య భ్రమరాంబ తలుపు తీసింది. భర్త పరిస్థితి చూసి కంగారు పడేలోగానే హీరో తన భార్యతో అన్నాడు.

‘పారూ! పారూ! తాగినప్పుడు నువ్వు థండర్ థైస్ కత్రినా కైపులా ఉంటావే’

‘నేను తాగడం ఏవిటా నీ మొహం మండా?’

‘నేను తాగాను కదే పారూ!’

‘మళ్ళీ ఇప్పుడు ఈ పారూ ఏవిటా?’

‘మన మిప్పుడు దేవదాసుకదా! అలాగే వర్కవుటవుద్ది. సరేగానీ - పాత్రలో లీనమైపోతా - ఓ గ్లాసులో విస్కీలో విస్కీ కలిపి తీసుకురా - ‘

భార్య కదలేదు.

‘అలాగైతే రేపు షూటింగ్ కాన్సిల్’ - హీరో భార్య, ‘-అదోటా! సరే అఫ్సోరించు.’ అని గ్లాసుతో విస్కీ తెచ్చి ఇచ్చింది. హీరో కళ్ళు మూసుకుని తాగసాగాడు.

భార్య, ‘తాగుతూ కళ్ళు మూసుకుంటావేంటి? నువ్వేసేది భక్త దేవదాసు వేషమా?’

హీరో 'కాదే - కళ్ళు తెరిచి తాగితే, నోట్లో లాలాజలం ఊరి ఇషయం డయిలోటయి పోద్ది - మనం 'రా' అంటే 'రా' హండె రడర్ ఫర్ స్పంట్..'

ఇంకో రోజు షూటింగయ్యాక, సాయంత్రం లేటుగా ప్రాడ్యూసర్ తన కార్లో హీరోని, హీరోయిల్లు - నెంబర్ 9, హీరో కాలనీ దగ్గర డ్రాప్ చేశాడు. కారు దిగాక హీరో 'ఒరే పాడూసరూ - నువెళ్ళి నాకో టాక్సీ పంపించు' అన్నాడు. ప్రాడ్యూసర్, 'టాక్సీ ఎందుకు సార్, నా కారుందిగా - ఎక్కడి కెళ్తారు?'

'ఇంకా డిసైడవలేదు. నువ్వెళ్ళి ముందు టాక్సీ పంపించు' అన్నాడు హీరో.

'సరే హీరోగారూ! మీరెలా అంటే అలాగే' అని వెళ్ళిపోయి, హీరో ఇంటికి - నెం.9, హీరో కాలనీకి టాక్సీ పంపించాడు. హీరో టాక్సీ ఎక్కాడు - టాక్సీ డ్రైవర్, 'ఎక్కడికి సార్?' అనడిగాడు.

హీరో, 'ఎక్కడికేంటా - మా ఇంటికి - నెంబర్ నాయిను, హీరో కార్ని' అన్నాడు.

టాక్సీ డ్రైవర్, 'నెం.9, హీరో కాలనీ ఇదే సార్' అన్నాడు.

హీరో, 'అయితే వచ్చేసావా! మరి అంత ఫాస్టుగా బండి తోలకురా డైరివరూ - డేంజరపాయం' అని టాక్సీ దిగి, 'ఎంతయింది?' అనడిగాడు.

టాక్సీ, డ్రైవర్ 'ఆరిచ్చేశారు సార్, మీరు జాగ్రత్తగా లోనకెళ్ళండి' - అని వెళ్ళిపోయాడు.

హీరో తన ఇంటి ఫ్రంట్ డోర్ దాకా తడబడుతూ నడిచి, కాలింగ్ బెల్ వెతికి నొక్కే అవస్థ పడలేక, తలుపు తట్టాడు.

భార్య భ్రమరాంబ తలుపు తీసి 'ఈ దిక్కుమాలిన దేవదాసు షూటింగ్ పూర్తయేదాకా ఇదే గోలలా ఉంది - 'అవునూ - మీరెలా డ్రైవ్ చేసుకొచ్చారు?' అనడిగింది.

హీరో, 'నో నో నో నో - నేను డ్రైవ్ చైలేదు, పోలీస్లో పట్టుకుంటానేమో అని'

'పోలీస్ని మీరు పట్టుకోడం ఏవీటి?'

'అంతే మరి - మనకి బాలన్సు కావాలంటే పట్టుకోవాలి కదా.. అంచేత?'

'అందుచేత'

'ఎందుచేత?'

'అదే - అందుచేతే - పాడూసర్ లిఫిటిచ్చాడు. నేను వేషం వేసి ఆడికి మరి నేను లిఫిటిస్తున్నాగా - అంన్లుఖని'

'ఇదేం బాగాలేదు. వాడి షూటింగేదో తొందరగా ఫినిష్చెయమని వాడికి రేపు ఘాటుగా వార్నింగిస్తా'

'వై? వై పారూ?'

'ఏవండీ! - ఇంకాపరా మీరు?'

'ఆపలేను పారూ.. ఆపలేను. తాగితే ఆపలేను. ఆపితే తాగలేను. తాగక పోతే వేషంలో బతకలేను. అదంతే పారూ! జగమేమాయా బతుకే మాయా! వేషాలలో షారమింతేనయా - సినీమా వేషాలలో షారమింతేనయా - ' అంటూ మన హీరో ఆ రాత్రి సోఫాలోనే సోలిపోయాడు.

తర్వాత స్లోగా షూటింగ్ పూర్తయి, కొత్త దేవదాసు చిత్రం రిలీజయి విజయధంకా మోగించింది. ఈ 'దేవదాసు'గా మన హీరో నటన సర్వజనామోదం పొందింది. మళ్ళీ మన హీరోగారికి దేశవిదేశాల్లో బెస్ట్ యాక్షన్ అవార్డ్స్ ఆ ఏడాదికి అన్నీ సొంతమయ్యాయి.

వికమార్గా! ఇదీ మన హీరో కథ. ఇప్పుడు నా ప్రశ్న విను. పాత్రలో షూటింగ్ లేనప్పుడు కూడా జీవించిన మన హీరో ఐన ఆ మహానటుడెవరు? అతి తక్కువ చిత్రాల్లో నటించి అతిగా ఉత్తమ నటుడిగా ఎవార్డులు, అశేష ప్రేక్షకాభిమానం ఎలా కైవసం

చేసుకోగలిగాడు? - ఈ నా ప్రశ్నలకు నువ్వు తెలిసే సమాధానం చెప్పకపోతే నీకు అర్థంటుగా బట్టతల వచ్చి, విగ్గుపెట్టుకోవాల్సిస్తుంది ' - అని ముగించాడు బేతాళుడు.

బదులుగా వికమార్కుడు ఇలా సమాధానం చెప్పాడు -

'బేతాళా నువ్వు చెప్పిన 'మన హీరో' ఎవరో కాదు. ఆ మధ్య అబ్రహం లింకన్ వేషానికి బెస్ట్ యాక్టర్ ఆస్కార్ అందుకున్న అసమాన నటుడు - డానీ డే లూయిస్. అంతకు ముందు, 'మై లెఫ్ట్ ఫుట్', 'దేర్ విల్ బి బ్లడ్' చిత్రాల్లో లీడ్ రోల్స్ కి కూడా బెస్ట్ యాక్టర్ ఆస్కార్ అవార్డ్స్ అందుకున్నాడు. ఇంతవరకూ ప్రపంచ చలనచిత్ర చరిత్రలోనే లూయిస్ ఎఫ్ఐఎంబిఎస్ నటుడిగా నభూత శిఖరాలు. ఆస్కార్స్ కి అదనంగా బాఫ్తా ఎవార్డ్స్, అదర్ ఎవార్డ్స్ నామినేషన్స్ - ఇలా ఎన్నో నటగౌరవాలు. చేసిన చిత్రాలు చాలా తక్కువైనా, వేసిన పాత్రలన్నీ ప్రేక్షక సమ్మోహనాలు. పాత్ర ఒప్పుకున్నాక, షూటింగ్ తో ప్రమేయం లేకుండా, చిత్ర నిర్మాణం పూర్తయ్యేదాకా అన్ని పాత్రల్లోనూ పగలూ రాత్రి, ఇంటా బయటా జీవించాడు. ఇక ముందూ లూయిస్ నట ప్రయాణం ఇదే రీతిలో ఉంటుంది.

అందుకే ఆస్కార్ ఫంక్షన్ లో 'లింకన్' కి ఆస్కార్ ఉత్తమ నటుడిగా అందుకుంటూ లూయిస్ - 'ఇన్నేళ్ళుగా ఎన్నో రకాల వైవిధ్యమైన మనుషులతో కాపురం చేసిన మా ఆవిడకి మనసారా నా కృతజ్ఞతలు - ఐ లవ్ హెర్' అని స్టేజ్ మీద చెప్పినప్పుడు, ఆడియన్స్ లో ముందు వరుసల్లో కూర్చున్న ఆనందం పట్టలేని అతని భార్య 'రెబెకా' కంటిపాపల మీద కనీకనిపించని కన్నీటి పారలు లైట్ల కాంతిలో ధగధగ మెరిసాయి.

శ్రేయాస్ స్వధర్మో విగుణః పరధర్మాత్ స్వనుష్ఠితాత్!

స్వధర్మేనిధనం శ్రేయః పరధర్మో భయావహా!!

వృత్తి ధర్మాన్ని భగవారాధనగా పాలించు - అన్నారు గీతాచార్యులు, శ్రీకృష్ణ భగవానుడు.

- అని వికమార్కుడు బదులు చెప్పగానే రాజుకి మౌనభంగం కలిగి, పిక్చర్ రిలీజుకి ముందు డబ్బుల్లేవని చేతులెత్తేసిన ఫైనాన్సియర్ లా బేతాళుడు ఎగిరిపోయి మళ్ళీ చెట్టెక్కేసాడు.

(కొనసాగింపు వచ్చేనెలలో)

Post your comments